

کولسیانو ته د پولوس رسول لیک

د کتاب پېژندنه

دا کولسیانو ته یو لیک دی چې پولوس رسول هغه وخت لیکلی دی چې په زندان کې ؤ. کولسیه د کوچنی اسیا د بنارونو څخه یو ښار دی چې په اوسنی ترکیه کې د افسیس د ښار په ختیځ کې پروت دی. دا لیک د پولوس له خوا کولسیې ته د تیخیکاس او اونیسیموس په لاس یووړل شو. اونیسیموس چې د دې لیک په اخره کې ورڅخه یادونه شوې ده، هغه غلام دی چې پولوس د هغه په خاطر د هغه بادار فیلیمون ته د دې لیک سره یو بل لیک هم ولیکه. په دې لیک کې په دې باندې ټینګار شوی دی چې اوس په مسیح کې غلامان او باداران یو د بل سره وروڼه ګڼل کېږي.

دا کلیسا د پولوس له خوا نه وه جوړه شوې، خو دا کلیسا په هغې سیمې کې وه چې پولوس د هغې په اړه د مسوولیت احساس کاوه. نو له دې امله هغه د افسیس نه چې د روم د یو ولایت مرکز ؤ، د کلیسا ځینې استاذان هلته ولېږل. په دې ښار

کې د ایماندارانو په منځ کې د عیسی مسیح د رښتیني شخصیت په هکله یو سوال پیدا شوی ؤ. هغه سوال دا ؤ چې ایا مسیح یوازې یو انسان ؤ او که همدارنگه خدایي شخصیت هم ؤ؟ هو، هغه د انسان والي ترڅنګ خدایي فطرت هم درلود. پولوس په دې باندې زیات ټینګار کاوه چې عیسی مسیح څنګه په ټولو روحاني قوتونو او ټولو انساني قوانینو او اصولو باندې واک او اختیار لري.

پولوس خبر شوی ؤ چې د کولسیې په ایماندارانو کې ځینې داسې استاذان شته چې غلط تعلیم ورکوي. هغوی په دې باندې ټینګار کاوه چې د خدای پېژندلو او پوره خلاصون دپاره باید خلک د فرښتو عبادت وکړي. برسېره پردې هغوی به ویل چې باید ځانګړو مذهبي دودونو لکه سنتولو ته غاړه کېږدي او باید د خوړو او نورو شیانو په هکله سخت قوانین او مقررات مراعت کړي.

پولوس د یو رښتیني مسیحي پیغام سره د دې تعلیمونو په خلاف لیکي. د دې ځواب مهم او اصلي ټکی دا دی چې عیسی مسیح کولای شي پوره خلاصون ورکړي او نورې عقیدې او کارونه په حقیقت کې انسان د مسیح نه لېرې کوي. خدای د

عیسی مسیح په وسیله دنیا پیدا کړه او د هماغه په وسیله تاسو بېرته د خپل ځان سره پخلا کوي. یوازي د مسیح سره په یووالي کې د ټولو خلکو دپاره د خلاصون هیله شته. پولوس د خلکو نه په ټینگه غوښتنه کوي چې په خپل ژوند کې د گناه په ضد جنگ وکړي، ترڅو پاک او سپېڅلي پاتې شي او د رښتینو ایماندارانو د کورنیو په توگه ژوند وکړي.

د موضوعگانو لست:

سلامونه او د شکرگزاری دعا: ۱:۱-۸

د عیسی شخصیت او کار: ۱:۱۵ - ۲:۱۹

د انسان زور فطرت او په مسیح کې نوی فطرت: ۲:۲۰ - ۴:۶

وروستني سلامونه او نصیحت: ۴:۷-۱۸

① دا ليک د پولوس له خوا چې د خدای په ارادې سره د عیسی مسیح رسول دی او زمونږ د ورور تیموتاوس له خوا، ② په مسیح کې د خدای خلکو او هغو وفادارو خویندو او ورونو ته چې په کولسیه کې دي. زمونږ د پلار خدای فضل او سلامتی دې وي په تاسو باندې.

د شکرگزاری دعا

③ کله چې مونږ ستاسو دپاره دعا کوو، نو تل زمونږ د خښتن عیسی مسیح د پلار یعنی خدای شکر کوو. ④ ځکه چې مونږ خبر شولو چې تاسو په عیسی مسیح ایمان لرئ او د خدای د ټولو خلکو سره مینه کوئ. ⑤ ستاسو دا ایمان او مینه د هغې هیلې څخه راپیدا کېږي چې په اسمان کې ستاسو دپاره ساتل شوې ده. تاسو د مخکې نه په دې هکله په رښتیني پیغام یعنی زېږي کې اورېدلي وو. ⑥ لکه څنگه چې دا زېږی تاسو ته دروړسېد، نو همداسې ټولې نړۍ ته رسیږي او حاصل ورکوي. د هماغې ورځې نه چې تاسو خبر شوی او د خدای د فضل په هکله په رښتیا سره پوه شوی، نو په تاسو کې یې هم حاصل ورکړ. ⑦ تاسو د خدای د فضل په هکله د افراس څخه چې په

خدمت کې زموږ ملګری دی، زده کړل. هغه ستاسو دپاره د مسیح وفادار خدمتګار دی. ⑧ هغه موږ ستاسو د هغې مینې څخه خبر کړو چې روح القدس تاسو ته درکړې ده.

⑨ له همدې امله د هماغې ورځې نه مو چې دا واورېدل، نو ستاسو دپاره مو تل دعا کړې ده. موږ د خدای څخه غواړو چې تاسو په خپله اراده په پوره توګه پوه کړي، ترڅو تاسو هغه ټول حکمت او پوهه ولرئ چې د هغه روح یې درکوي، ⑩ ترڅو داسې ژوند وکړئ لکه څنګه چې څښتن یې غواړي او هغه په هرڅه کې خوشحاله کړئ او په هر نېک کار کې ثمره ولرئ او د خدای په پېژندلو کې وده وکړئ. ⑪ همدارنګه زموږ دا دعا ده چې د هغه د جلال نه ډک قدرت سره قوي شی، ترڅو په صبر سره هرڅه وزغمئ ⑫ او په خوشحالی سره د پلار خدای شکر وباسئ چې تاسو یې د دې لایق کړي یې چې د خپلو خلکو سره یې د رڼا د پاچاهۍ په میراث کې شریک کړئ. ⑬ هغه موږ د تیاري د پاچاهۍ نه ازاد کړو او د خپل ګران زوی پاچاهۍ ته یې راوستلو. ⑭ د هغه په وسیله موږ خلاصون وموند او زموږ ګناهونه وبخښل شول.

د عیسی شخصیت او کار

۱۵) مسیح د نه لیدونکي خدای تصویر او د ټولو مخلوقاتو نه لومړی زېږېدلی دی یعنی لوړ مقام لري. ۱۶) ځکه چې د هغه په وسیله ټول شیان پیدا شول، که هغه په اسمان کې دي یا په ځمکه، لیدونکي دي یا نه لیدونکي، که هغه د پاچاهۍ تختونه دي که روحاني قدرتونه دي یا حاکمان یا د واک خاوندان، ټول شیان د هغه په وسیله او د هغه دپاره پیدا شول. ۱۷) هغه د ټولو شیانو نه مخکې وجود درلود او په هغه کې ټول شیان سره یوځای کېږي. ۱۸) د دې ترڅنګ هغه د بدن سر یعنی د کلیسا سر دی، هغه پیل دی، هغه لومړی زېږېدلی دی چې د مړو نه راپاڅېد، ترڅو په هرڅه کې لومړی ځای ولري. ۱۹) ځکه چې دا د خدای خوښه وه چې زوی دې په خپل ځان کې د خدای کامل فطرت او خوی ولري. ۲۰) خدای د مسیح په وسیله د ټولو شیانو سره پخلا شو او په صلیب باندې د مسیح د وینې د تویېدلو په وسیله یې د خدای او هغه څه چې په ځمکه او اسمان کې دي، ترمنځ سوله راوستله.

۲۱) یو وخت تاسو د خدای نه لېرې وئ او د خپلو فکرونو او بدو عملونو له امله د هغه دښمنان وئ. ۲۲) خو اوس هغه د مسیح د جسماني مرګ په وسیله تاسو د خپل ځان سره پخلا کړئ،

ترڅو تاسو سپېڅلي، بې عيبه او بې له ملامتي څخه خپل حضور ته راولي. (۲۳) خو بې له شکه بايد تاسو په ايمان کې قوي او ټينګ پاتې شئ او هغه هيله پرېږدئ چې د زېري په اورېدلو سره په ټوله دنيا کې اعلان شوی دی او زه پولوس د همدې زېري خدمتګار شوم.

د کليسا د خدمتګار په توګه د پولوس کار

(۲۴) زه اوس په هغو کړاوونو کې خوشحاله يم چې ستاسو په خاطر يې تېروم، ځکه چې زه په خپل بدن کې د مسيح د بدن يعنې د کليسا په خاطر د مسيح د تکليفونو هغه کمې پوره کوم چې لا تراوسه پاتې دي. (۲۵) زه د هغې وظيفې له مخې چې خدای ستاسو په خاطر ماته راکړې ده، د کليسا خدمتګار شوم ترڅو د خدای کلام په پوره توګه تاسو ته درورسوم، (۲۶) يعنې هغه راز چې د پېريو او تېرو نسلونو راهيسې پټ پاتې ؤ او اوس د خدای خلکو ته ښکاره شوی دی. (۲۷) خدای غوښتل چې تاسو غيريهوديانو ته د دې جلال نه ډکې شتمنۍ پټ راز ښکاره کړي او هغه راز دا دی چې مسيح په تاسو کې اوسېږي او هغه د جلال هيله ده. (۲۸) مونږ د مسيح په هکله ټولو ته وعظ کوو او په هغې ټولې پوهې سره چې مونږ يې لرو، ټولو ته خبردارۍ ورکوو او

هر يو ته تعليم ورکوو، ترڅو هر يو په روحاني لحاظ د بانغو خلکو په توگه په مسيح کې خدای ته وړاندې کړو. (۲۹) د دې دپاره زه کار کوم او زحمت وباسم، ترڅو د هغه لوی قدرت نه کار واخلم چې مسيح يې ماته راکوي او په ما کې کار کوي.

① نو زه غواړم چې تاسو پوه شئ چې زه ستاسو دپاره او د خدای د هغو خلکو دپاره چې په لايودیکيه کې دي او د هغو ټولو دپاره چې تراوسه پورې يې زما مخ نه دی ليدلی، څومره ډېر زحمت وباسم، (۲) ترڅو هغوی زړور شي او د مينې په تار يو د بل سره وگنډل شي او د ارزښت نه ډکې پوهې باندې پوره باور ولري او د خدای په پټ راز چې خپله مسيح دی، پوه شي. (۳) په هغه کې د حکمت او پوهې ټولې خزاني پټې دي.

④ زه دا تاسو ته د دې دپاره وایم چې څوک مو په داسې دليلونو باندې چې په ظاهره معقول ښکاري ونه غولوي. (۵) ځکه که څه هم زه په جسماني توگه ستاسو نه لېرې یم، خو په روحاني توگه ستاسو سره یم. زه خوشحاله یم چې تاسو وينم چې په خپل منځ کې په څومره ښه نظم او ترتيب ژوند تېروئ او په مسيح باندې ستاسو ايمان څومره قوي دی.

په مسیح کې کامل ژوند

⑥ نو لکه څنگه چې تاسو عیسی مسیح د خپل څښتن په توګه قبول کړ، نو د هغه سره په یووالي کې خپل ژوند کوئ. ⑦ په هغه کې خپلې ریښې وځغلوئ او په هغه باندې خپل ژوند جوړ کړئ. لکه څنگه چې درته تعلیم درکړل شوی دی، په خپل ایمان کې ټینګ اوسئ او ډېره شکرګزاري کوئ.

⑧ پام کوئ چې څوک مو په پوځو فلسفو سره چې خلک غولوي راګېر نه کړي، ځکه چې دا د انساني رواجونو او د دې دنیا د بدو روحاني قوتونو سره تړلي دي، نه د مسیح سره. ⑨ ځکه چې مسیح په انساني جسم کې د خدای کامل خوی او فطرت لري ⑩ او تاسو هم په هغه کې چې د ټولو حکومتونو او د واک خاوندانو سر دی، کامل شوي یئ.

⑪ تاسو د مسیح سره په یووالي کې سنت شوی، خو دا سنتېدل د انسان په لاس نه دي شوي، بلکې مسیح تاسو په روحاني توګه سنت کړئ، ترڅو ستاسو نفساني فطرت لپرې شي. ⑫ کله چې تاسو د تعمید غسل واخیست، نو د مسیح سره ښخ شوی او ستاسو د ایمان په وسیله د خدای په قدرت سره چې

مسیح یې بېرته راژوندی کړ، تاسو هم د هغه سره په روحاني توگه د مړو نه راپورته شوی. (۱۳) تاسو یو وخت د خپلو سرغړونو او له دې امله چې په جسماني توگه ناسته وئ، مړه وئ نو بیا خدای تاسو د مسیح سره یوځای د مړو نه راپورته کړئ او ستاسو ټول گناهونه یې وبخښل. (۱۴) خدای هغه ټول ثبت شوي توروونه چې د قانون څخه د نافرمانۍ له امله په مونږ لگېدلي وو، پاک کړل. هغه یې په صلیب باندې مېخ کړل او لېرې یې کړل. (۱۵) مسیح حاکمان او د واک خاوندان بې وسلې کړل او هغوی یې د ټولو په مخکې رسوا کړل او د صلیب په وسیله په ټولو باندې بریالی شو.

(۱۶) نو له دې امله هېچا ته اجازه مه ورکوی چې د خوراک څښاک یا د اختر یا د نوې میاشتې او یا د سبت د ورځې د مراعت کولو په هکله په تاسو حکم او قضاوت وکړي. (۱۷) دا شیان یوازې د هغه حقیقت سیوری دی چې راتلونکی دی او دا حقیقت په خپله مسیح دی. (۱۸) مه پرېږدئ چې څوک په ظاهري عاجزی او د فرښتو په عبادت کولو سره تاسو د اجر او انعام د اخیستلو څخه بې برخې کړي. داسې خلک د رویاگانو د لیدلو په تفصیلي بیان او خپلو انساني فکرونو سره بېځایه غرور کوي. (۱۹)

هغوی د مسیح سره چې د ټول بدن سر دی، خپلې اړیکې پرینې دي. د هغه په وسیله ټول بدن قوت اخلي او ټول بندونه او پلې سره یوځای کیږي او لکه څنګه چې خدای یې غواړي، هغه وده کوي.

د مسیح سره مړ کېدل او بېرته را ژوندی کېدل

②۰ کله چې تاسو د مسیح سره مړه شوی، نو د دې دنیا د بدو روحاني قدرتونو څخه هم ازاد شوی، نو بیا ولې داسې ژوند تېروئ چې ګواکې اوس هم د دنیا سره تړاو لری؟ ولې داسې مقرراتو ته غاړه ږدی لکه څنګه چې هغوی وايي: ②۱ «دا په لاس کې مه اخلی، دا مه څکی، دې ته لاس مه وروړی؟» ②۲ کله چې دا ټول شيان وکارول شي نو له منځه ځي، ځکه چې دا یوازې انساني حکمونه او تعلیمونه دي. ②۳ که څه هم دا شيان په هغو عبادتونو کې چې هغوی په خپلو ځانونو باندې منلي دي او ظاهري عاجزي او په ځان سختي راوستل په ظاهره معقول ښکاري، خو په حقیقت کې دا شيان نه شي کولای چې د نفساني غوښتنو مخه ونیسي.

① نو څنګه چې تاسو د مسیح سره په روحاني توګه

راژوندي شوي يی، بيا د هغو شيانو په لټه کې اوسئ چې په
 اسمان کې دي، يعنې په هغه ځای کې چې مسيح د خدای بڼي
 لاس ته ناست دی. ② د هغو شيانو په هکله فکر کوی چې په
 اسمان کې دي، نه د هغو شيانو په هکله چې په دنيا کې دي، ③
 ځکه چې تاسو مړه شوي يی او ستاسو ژوند د مسيح سره په
 خدای کې پټ دی. ④ کله چې مسيح چې ستاسو ژوندون دی،
 رانښکاره شي، نو تاسو به هم د هغه سره په جلال کې ښکاره
 شئ.

زور فطرت او نوی فطرت

⑤ نو له دې امله دنياوي غوښتنې لکه جنسي بداخلاقي،
 ناپاكي، شهوت پرستي، بدې غوښتنې او حرص چې بت پرستي ده،
 په خپل ځان کې له منځه یوسئ. ⑥ د همدې شيانو له امله د
 خدای غضب په هغو خلکو باندې نازلېږي چې نافرمانه وي. ⑦
 تاسو هم په خپل تېر ژوند کې په همدې لارو تللی.

⑧ خو اوس تاسو بايد د هر ډول قهر، غضب او بدۍ نه لاس
 واخلي او تهمت او بدې خبرې دې ستاسو د خولې نه راونه
 وځي. ⑨ يو بل ته دروغ مه وايئ، ځکه چې تاسو خپل زور

فطرت او د هغه ټول بد عملونه د خپل وجود نه لېرې کړي دي.
⑩ تاسو د نوي فطرت لباس اغوستی دی او نور هم زیات د
خپل خالق په شان شوي یی چې هغه بڼه وپېژنی. ⑪ نو بیا د
غیریهودي او یهودي، سنت شوي او ناسته، وروسته پاتې او
وحشي، غلام او ازاد ترمنځ فرق نشته، بلکې مسیح هرڅه دی او
په مونږ ټولو کې دی.

⑫ نو بیا تاسو چې د خدای غوره شوي یی، سپېڅلي او په
خدای باندې گران یی، نو د زړه سواندی، مهربانی، عاجزی، نرمی
او صبر کالي واغونډئ. ⑬ یو بل وزغمئ او که چیرې د یو بل نه
کومه گيله او شکایت لرئ، یو بل وبخښئ، لکه څنگه چې خښتن
تاسو بخښلي یی نو همداسې تاسو یو بل وبخښئ. ⑭ د ټولو نه
مهمه دا ده چې یو بل سره ډېره مینه وکړئ، ځکه چې مینه هرڅه
په پوره یووالي کې یو د بل سره یوځای کوي. ⑮ نو پرېږدئ
چې هغه سوله او سلامتي چې د مسیح له خوا راځي، ستاسو په
زړونو حکومت وکړي، ځکه تاسو هر یو د مسیح د بدن غړي یی
او په دې خاطر غوره شوي یی، ترڅو یو د بل سره په سوله کې
ژوند وکړئ او شکرگزاره اوسئ. ⑯ پرېږدئ چې د مسیح کلام په
پوره توگه په تاسو کې اوسي. په ټول حکمت سره یو بل ته تعلیم

او نصیحت وکړئ او د زړه له کومې خپلو زړونو کې په شکرگزارۍ سره خدای ته زبورونه، مذهبي او روحاني سندري ووايئ. (۱۷) تاسو چې هرڅه کوئ، که هغه خبرې وي يا کوم کار وي، نو ټول د څښتن عیسی په نوم یې کوئ او د هغه په وسیله د پلار خدای شکر وباسئ.

په کورنۍ کې د یو مسیحي مسوولیت

(۱۸) ای ښځو، د خپلو مېرونو تابعدارې اوسئ، ځکه چې د څښتن د پیروانو په توګه دا کار تاسو ته مناسب دی. (۱۹) ای مېرونو، د خپلو ښځو سره مینه کوئ او د هغوی سره بد چلند مه کوئ. (۲۰) ای اولادونو، په هر کار کې د خپل مور او پلار منونکي اوسئ، ځکه چې په دې څښتن خوشحالیږي. (۲۱) ای پلرونو، د خپلو اولادونو قهر مه راپاروئ، هسې نه چې زړونه یې تور شي. (۲۲) ای غلامانو، په هرڅه کې د خپلو دنیاوي بادارانو تابعداري کوئ، یوازې هغه وخت نه چې کله هغوی تاسو څاري او تاسو هغوی خوشحاله کوئ، بلکې د زړه د اخلاصه او د خدای له وېرې د هغوی تابعداري کوئ. (۲۳) تاسو چې هر کار کوئ هغه د زړه له کومې وکړئ، لکه څنګه چې تاسو یې د څښتن دپاره کوئ، نه د انسان دپاره. (۲۴) ځکه تاسو پوهېږئ چې څښتن به د

دې په اجر کې تاسو ته میراث درکړي او په دې خاطر تاسو د
څښتن مسیح خدمت کوئ. ٢٥ نو بدکاره به د خپلې بدې سزا
وویني، ځکه چې خدای د هېچا طرفداري نه کوي.

١ ای بادارانو، د خپلو غلامانو سره د عدل او انصاف له
مخې چلند وکړئ، ځکه پوهېږئ چې تاسو هم په اسمان کې یو
بادار لری.

حکونه او لارښوونې

٢ په بېداری او شکرگزاری سره په دعا کې ټینګ او ثابت
اوسئ. ٣ زمونږ دپاره هم دعا کوئ، ترڅو خدای مونږ ته د
خپل پیغام دپاره دروازه خلاصه کړي چې د مسیح هغه پټ راز
بیان کړو د کوم په خاطر چې زه بندي یم. ٤ دعا وکړئ، ترڅو
زه دغه پیغام لکه څنګه چې لازمه ده، په روښانه توګه بیان کړم.

٥ د غیرایماندارانو سره په هوبنیاری چلند کوئ او د هرې
موقعې نه ښه ګټه واخلي. ٦ ستاسو خبرې دې تل د فضل نه
ډکې او خوندورې وي، ترڅو په دې پوه شئ چې هرچا ته سم او
مناسب ځواب ورکړئ.

وروستني سلامونه

٧) تيخيکاس به تاسو زما د ټولو کړنو څخه خبر کړي. هغه زمونږ گران ورور، وفادار خدمتگار او د څښتن په کار کې زمونږ ملگری دی. ٨) ما هغه تاسو ته د دې مقصد دپاره درولپږه چې تاسو زمونږ د حال او احوال نه خبر کړي او ستاسو زړونو ته ډاډگپږنه درکړي. ٩) د هغه سره اونيسيموس چې زمونږ وفادار او گران ورور دی او ستاسو د ډلې څخه دی، درځي. هغوی به تاسو د هغو ټولو کارونو نه چې دلته کيږي، خبر کړي.

١٠) ارسترخوس چې زما سره په زندان کې دی، تاسو ته سلام وايي. همدارنگه مرقوس د برناباس د کاکا زوی هم تاسو ته سلام وايي. د مرقوس په هکله تاسو ته لارښوونې شوې وې چې که هغه تاسو ته راغی، نو هرکلی ورته ووايي. ١١) او يسوعه چې د يوستوس په نوم هم ياديږي، هم درته سلام وايي. د يهودي ايماندارانو څخه يوازي دا درې کسان دي چې د خدای د پاچاهۍ په کار کې زما ملگرتيا کوي او هغوی ماته ډېره تسلي راکړې ده. ١٢) ايفراس چې ستاسو له ډلې څخه دی او د عیسی مسیح خدمتگار دی، تاسو ته سلام وايي. هغه تل تاسو ته په شوق او د زړه له کومي دعاگانې کوي، ترڅو تاسو د بالغو خلکو

په توگه په ایمان کې ټینګ ودرېږئ او په کامله توگه د خدای په ارادې پوه شئ. (۱۳) نو زه شاهدي ورکوم چې هغه ستاسو دپاره او د هغو خلکو دپاره چې په لایودیکیه او هیراپولیس کې دي، ډېر زحمتونه ویستلي دي. (۱۴) زمونږ گران ډاکتر لوقا او دیماس هم تاسو ته سلامونه وایي.

(۱۵) هغو خویندو او ورونو ته چې په لایودیکیه کې دي او نیمفا او هغې کلیسا ته چې د هغې په کور کې ده، زما سلامونه ووايئ. (۱۶) کله چې تاسو ته دا لیک ولوستل شي، نو بیا یې د لایودیکيې کلیسا ته ولېږئ چې هغوی ته هم ولوستل شي او تاسو ته دې هغه لیک چې د لایودیکيې کلیسا ته لیکل شوی دی، هم ولوستل شي. (۱۷) ارخیپوس ته ووايئ: «پام کوه، کومه وظیفه چې تاته د خښتن د خدمت دپاره سپارل شوې ده، هغه سرته ورسوه.»

(۱۸) زه پولوس په خپل لاس تاسو ته دا سلام لیکم. په یاد مو وي چې زه لا تراوسه په زندان کې یم. په تاسو دې د خدای فضل وي.